

## 2584 - دین اسلام میں عورت کے ساتھ معاملات

### سوال

میں اسلام کاراہی بننے کی راہ پرچل نکلا ہوں اس لیے مجھے اس عرصے کے بارہ میں جومیں نے اسلامی سوچ سے قبل گزارا ہے قلق لگا رہتا ہے اورمجھے یہ خدشہ ہے کہ میں اپنے سابقہ تجربوں کی بنا پراللہ تعالیٰ کے صحیح راستے پر نہیں چل سکوں گا ۔

مجھے آپ اس شدید صراحت کی معافی دیں میں تومتدد ہوں کہ دین اسلام تومردوں اورعورتوں کومکمل تعلقات استوار کرنے کی کھلی چھٹی نہیں دیتا اس لیے میں محسوس کرتا ہوں کہ اسلام سے قبل ہی یہ مقابلہ مجھے ہلاک کرکے رکھ دے گا اورمیرے اندرکوکھوکھلاکردے گا ۔

میرے توپہلے بہت سارے تجربات ہیں اوراب میں بہت زیادہ پڑھتا ہوں کہ یہ تجربات وتعلقات اسلام میں حرام ہیں ، تو یہ کیسے ممکن ہے کہ میں اپنی رغبتوں اور دین اسلام میں عورتوں سے تعلقات کی ممانعت میں تطبیق اورموافقت قائم کرسکوں ؟

### پسندیدہ جواب

الحمد لله.

اے کریم سائل ہمارے لیے یہ ممکن نہیں کہ ہم آپ کے بارہ میں اپنے رشک اورہمارے دلوں میں جوآپ کی قدرومنزلت ہے اسے چھپاناممکن نہیں ، اورہمیں اس بات کی بہت خوشی ہوئی ہے کہ آپ کے سوال سے ایسے دلائل ظاہرہوتے ہیں جودین حق جوکہ دین اسلام ہے قبول کرنے کی طرف متوجہ کرتے ہیں ۔

اورآپ نے جوتردد اورحیرت کا اظہارکیا ہے وہ ایک مفہوم اورسمجھ میں آنے والا معاملہ ہے ، اس لیے کہ جب کوئی شخص حرام تعلقات کی دلدل میں دھنسا ہوا ہواورپھرپاک صاف اورعفت وعصمت والے دین کی طرف منتقل ہونا چاہے تووہ اس کا خدشہ محسوس کرتا ہے کہ اس کا نفس اس پرغالب آ جائے گا اوروہ اس طہارت و عفت اور عصمت وپاکیزگی کے ساتھ وفا نہیں کرسکے گا جس کا مطالبہ اس سے اسلام کرتا ہے ۔

لیکن ہم آپ کے سامنے ذیل میں ایسا معاملہ پیش کرتے ہیں جوآپ کو پیش آنے والی مشکلات کوعبور کرنے میں ممد

ومعاون ثابت ہوگا اورآپ کوموقف کے لیے صحیح اورصاف شفاف تصور دے گا ۔

مفروض یہ ہے کہ جو بھی دین حق کا پیروکار ہوتا ہے اس کے نفس اور اخلاق پر اس دین کا اثر ہو وہ اس طرح کہ یہ دین اس کی شخصیت کوبالکل ایک نئے شخصیت بناتا ہے اوراسے کلی طورپر جدید طرح ڈھال دیتا ہے اوراس کی زندگی کوایک دوسرے راستے پرچلاتا ہے جو پہلے راستے سے بالکل مختلف ہوتا ہے جس وہ اسلام سے قبل جاہلیت میں تھا ۔

اوراس بنیادی تبدیلی اورکلی اختلاف سے ایسااخلاق اوراقدار پیداہوں گے جو اس سے قبل موجود نہیں تھے اورقلب کی تطہیر اورنفس کی صفائی پیدا ہوگی تو یہ جدید مسلم اپنے ماضی کوایسی آنکھ سے دیکھے گا جواسے سارے کاسارا ماضی گندہ دکھائے گی ۔

اوراس کے ارد گرد معاشرے و ماحول میں جو گند اور فحاشی پھیلی ہوئی ہے اور اہل جاہلیت میں جو فحش کام اور خیانت بے پردگی پائی جاتی ہے سے اس کے شعور میں نفرت پیدا ہوگی ۔

اور وہ فطرت سلیم اور دل کی پاکیزگی جسے ایام کفر اور فجور میں اس سے شیطان نے سلب کیا ہوا تھا واپس آ جائے گی ، اور یہ توجہ نفس کے اندر سے بخوشی پائی جائے گی اور ایسا اختیار ہوگا جس میں رضامندی شامل ہوگی جو اللہ رب العالمین کے احکامات و اوامر کے سامنے کلی طور پر سرتسلیم خم سے صادر ہوگی وہ اللہ جس نے اس شریعت اسلامیہ کومشروع کیا اور اس دین کونازل فرمایا جس کا نام اسلام ہے ۔

ہم نے جو کچھ اوپر بیان کیا ہے اس میں دو قسم کی دلیلیں پائی جاتی ہیں :

دلیل شرع اور دلیل تاریخی :

شرعی دلیل :

اللہ تعالیٰ کی کتاب قرآن مجید میں کئی ایک مقامات پر ان آیات کا ذکر ملتا ہے جس میں اللہ تعالیٰ کا فرمان ہے :

ایسا شخص جو پہلے مردہ تھا تو ہم نے اسے زندہ کردیا اور ہم نے اس کوایک ایسا نور دیا کہ وہ اس نور کولئے ہوئے آدمیوں میں چلتا پھرتا ہے ، کیا ایسا شخص اس شخص کی طرح ہو سکتا ہے جوتارکیوں سے نکل ہی نہیں سکتا ؟ اسی طرح کافروں کو ان کے اعمال خوشنما معلوم ہوتے ہیں الانعام ( 122 ) ۔

اور ایک مقام پر اللہ سبحانہ و تعالیٰ نے کچھ اس طرح فرمایا :

{ اور وہ لوگ اللہ تعالیٰ کے ساتھ کسی دوسرے کو معبود نہیں پکارتے اور کسی ایسے شخص کو جسے اللہ تعالیٰ نے قتل کرنا منع کر دیا ہو وہ حق کے سوا اسے قتل بھی نہیں کرتے ، اور نہ وہ زنا کا ارتکاب کرتے ہیں ، اور جو کوئی بھی یہ کام کرے وہ اپنے اوپر سخت وبال لائے گا ۔

اسے قیامت کے روز دوگنا عذاب دیا جائے گا اور ذلت و خواری کے ساتھ ہمیشہ اسی میں رہے گا ۔

سوائے ان لوگوں کے جو توبہ کر لیں ، اور ایمان لائیں ، اور اعمال صالحہ کریں ، ایسے لوگوں کے گناہوں کو یقیناً اللہ تعالیٰ نیکیوں میں بدل دیتا ہے ، اللہ تعالیٰ بخشنے والا بڑا مہربانی کرنے والا ہے { الفرقان ( 68-70 ) ۔

مفسرین نے اللہ تعالیٰ کے اس ایسے لوگوں کے گناہوں کو یقیناً اللہ تعالیٰ نیکیوں میں بدل دیتا ہے فرمان کے بارہ میں کہا ہے کہ :

کہ انہوں نے اپنے برے اعمال کو اچھے اعمال میں بدل دیا ۔

علی بن ابوطلحہ نے اس آیت کے بارہ میں عبداللہ بن عباس رضی اللہ تعالیٰ عنہما سے بیان کیا ہے کہ یہ وہ مومن لوگ ہیں جو اپنے ایمان لانے سے قبل معصیت و گناہوں میں گھرے ہوئے تھے تو اللہ تعالیٰ نے انہیں ان برائیوں سے پھیر کر نیکیوں کی طرف لا کر ان کی برائیوں کو نیکیوں میں بدل دیا ۔

اور عطاء بن ابورباح رحمہ اللہ تعالیٰ کہتے ہیں کہ :

یہ دنیا میں ہے کہ آدمی کسی قبیح اور گندی صفت پر ہوتا ہے پھر اللہ تعالیٰ اسے خیر و بھلائی سے بدل دیتا ہے ۔

اور سعید بن جبیر رحمہ اللہ تعالیٰ عنہ کہتے ہیں :

اللہ تعالیٰ نے جو ان کی بتوں کی عبادت تھی اسے اللہ و رحمن کی عبادت میں بدل ڈالا ، اور ان کے مسلمانوں سے لڑنے کو مشرکوں سے قتال میں بدل دیا ، اور ان کے مشرک عورتوں کے ساتھ نکاح کو مسلمان عورتوں کے ساتھ نکاح کو بدل دیا ۔

اور حسن بصری رحمہ اللہ تعالیٰ عنہ کا قول ہے :

اللہ تعالیٰ نے ان کے برے اعمال کو اچھے اعمال سے بدل ڈالا ، اور شرک کو اخلاص و توحید اور فسق و فجور کو احسان کے ساتھ تبدیل کر دیا ، اور کفر کو اسلام میں تبدیل کر کے رکھ دیا ۔

ابوعلیہ ، قتادہ ، اور ایک جماعت رحمہ اللہ اجمعین کا بھی یہی قول ہے ۔ دیکھیں تفسیر ابن کثیر ۔

تاریخی دلیل :

اس میں بہت سے لوگوں کے قصے ہیں جو کافر تھے اور جب مسلمان ہوئے تو ان میں کس طرح تبدیلی واقع ہوئی اور ان کے معاملات کس طرح سیدھے ہوئے ، ان واقعات و قصوں میں سے ایک ذیل میں دیا جاتا ہے :

ایک شخص جسے مرثد بن ابومرثد رضی اللہ تعالیٰ عنہ کہا جاتا تھا جو ایک مسلمان تھے اور مشرکوں کے علاقے مکہ سے مسلمان قیدیوں کو اٹھا کر مسلمانوں کے علاقہ مدینہ نبویہ میں لاتے تھے وہ بیان کرتے ہیں کہ :

مکہ میں ایک فاحشہ عورت جس کا نام عناق تھا یہ عورت ایام جاہلیت میں ان کی گرل فرینڈ تھی اور انہوں نے خود مکہ میں ایک قیدی سے وعدہ کیا ہوا تھا کہ وہ اسے مکہ سے اٹھا لائیں گے ۔

مرثد بن ابومرثد رضی اللہ تعالیٰ عنہ کہتے ہیں کہ میں ایک چاندنی رات میں مکہ آیا اور ایک دیوار کے سائے میں پہنچا وہ بیان کرتے ہیں کہ عناق آئی اور اس نے دیوار کے قریب میرا سایہ دیکھا اور جب وہ قریب آئی تو مجھے پہچان کر کہنے لگی مرثد ہو ؟ میں نے جواب دیا ہاں مرثد ہوں ۔

وہ کہنے لگی خوش آمدید آؤ ہمارے پاس رات بسر کرو ، مرثد رضی اللہ تعالیٰ عنہ بیان کرتے ہیں کہ میں نے اسے کہا اے عناق اللہ تعالیٰ نے زنا کاری حرام قرار دی ہے ۔

تو اس نے زنا نہ کرنے کا انتقام لیتے ہوئے چیخ کر کفار کو کہا اے خیموں والو یہ آدمی تمہارے قیدی اٹھا کر لے جاتا ہے تا کہ وہ اسے پکڑ لیں ۔

مرثد رضی اللہ تعالیٰ عنہ بیان کرتے ہیں کہ میرے پیچھے آٹھ آدمی بھاگے اور انہوں نے ان سے نجات کس طرح حاصل کرنے کا طریقہ بھی ذکر کیا ۔

تو یہ قصہ اللہ تعالیٰ کے اس فرمان کا سبب نزول بن گیا :

زانی مرد زانیہ یا مشرکہ عورت کے علاوہ کسی اور سے نکاح نہیں کرتا اور زنا کار عورت بھی زانی یا مشرکہ مرد کے علاوہ کسی اور سے نکاح نہیں کرتی اور ایمان والوں یہ حرام کر دیا گیا ہے النور ( 3 ) سنن ترمذی حدیث نمبر ( 3101 )  
- امام ترمذی رحمہ اللہ تعالیٰ نے اس حدیث کو حسن کہا ہے ۔

تو اس قصہ سے پتہ چلتا ہے کہ اسلام قبول کرنے کے بعد اس آدمی کی حالت کس طرح بدل چکی تھی کہ وہ اس حرام فعل سے رک گیا جو اس کے سامنے پیش کیا گیا ، اور اسی طرح اسلام لانے کے بعد عورت کی بھی یہی حالت ہوتی ہے جس کے بارہ میں ہم مندرجہ ذیل قصہ پیش کرتے ہیں :

عبداللہ بن مغفل بیان کرتے ہیں کہ جاہلیت میں ایک فاحشہ عورت تھی جس کے پاس سے ایک مرد گزرا یا وہ کسی مرد کے پاس سے گزری تو اس مرد نے اس کی طرف ہاتھ بڑھایا تو وہ عورت کہنے لگی رک جا ۔ یقیناً اللہ تعالیٰ شرک کو ختم کر دیا اور اسلام لے آیا ہے تو وہ مرد اسے چھوڑ کر چلتا بنا ۔۔

اسے امام حاکم رحمہ اللہ تعالیٰ نے روایت کیا اور اسے صحیح قرار دیتے ہوئے کہا ہے کہ یہ مسلم کی شرط پر ہے لیکن انہوں نے روایت نہیں کیا ۔

اگر آپ اسلام قبول کریں اور آپ اس میں سچے ہوں شریعت اسلامیہ پر استقامت اختیار کریں اور جس طرح اللہ تعالیٰ نے واجب قرار دیا ہے اس کی عبادت کریں اور اس کے احکامات کی پابندی کرتے ہوئے جس سے روکا گیا ہے اس سے رکے اور جس کے کرنے کا حکم دیا گیا ہے اس سے رک جائیں تو ان شاء اللہ تعالیٰ آپ ان مشاغل سے نجات حاصل کر لیں گے جو سوال میں آپ نے ذکر کی ہیں ، یہ آپ کے پیش ہی نہیں آئیں گی ۔

پھر آپ کے پاس ایسے وسائل بھی ہیں جن کی بنا پر آپ عفت و عصمت حاصل کر سکتے ہیں اور اپنے آپ کو ارتکاب حرام سے بچا سکتے ہیں ۔

ان وسائل میں سے شادی بھی ایک وسیلہ ہے جو کہ شریعت اسلامیہ کا حکم بھی جو بھی صاف شفاف راستے پر چلتا ہے اسے کس حل اور تالاب کی ضرورت نہیں رہتی جس میں غوطے لگائے جائیں ۔

ہم اللہ تعالیٰ سے دعا گو ہیں کہ وہ آپ کو جتنی جلدی ہوسکے ہدایت نصیب فرمائے ، اور آپ کے سب معاملات میں آسانی پیدا فرمائے اور آپ سے شر و برائی دور کر دے ۔

اللہ تعالیٰ ہمارے نبی محمد صلی اللہ علیہ وسلم پر رحمتیں نازل فرمائے ۔ آمین یا رب العالمین ۔

# اسلام سوال و جواب

نگران اعلیٰ:  
شیخ محمد صالح المنجد

والله اعلم .